

Shri Raghunatha Shatakam

ಶ್ರೀರಘುನಾಥಶತಕಂ

Document Information



Text title : raghunAthashatakam

File name : raghunAthashatakam.itx

Category : raama, shataka

Location : doc_raama

Author : Swami RamabhadrachArya

Transliterated by : Vishal Pandey

Proofread by : Vishal Pandey

Acknowledge-Permission: Shri Tulasipitha Seva NyasaH, SwAmi RamabhadrachArya

Latest update : September 12, 2024

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

September 13, 2024

sanskritdocuments.org

ಶ್ರೀರಘುನಾಥಶತಕಂ



.. ಶ್ರೀಃ ..

.. ನಮೋ ರಾಘವಾಯ ..

ಅಥ ಮಹಾಕವಿಮಹಾಮಹೋಪಾಧ್ಯಾಯಶ್ರೀಚಿತ್ರಕೂಟತುಲಸೀಪೀಠಾಧೀಶ್ವರ-
ಜಗದ್ಗುರುರಾಮಾನಂದಾಚಾರ್ಯಸ್ವಾಮಿರಾಮಭದ್ರಾಚಾರ್ಯಪ್ರಣೀತಂ
ಶ್ರೀರಘುನಾಥಶತಕಂ ಪ್ರಾರಭ್ಯತೇ .

.. ಶಾರ್ದೂಲವಿಕ್ರೀಡಿತಂ ..

ಶ್ರೀಸೀತಾನನಚಾರುಚಂದ್ರಚಟುಲೋಚಂಚಚ್ಚಕೋರಪ್ರಭೋ

ಸೀತಾನೇತ್ರಚಕೋರಪಾರ್ವಣವಿಧೋ ವಿಶ್ವೇಂದ್ರ ವಿಶ್ವಗ್ವಿಭೋ .

ಸೀತಾಸತ್ಪ್ರಿಯಯಾ ಸಹೈವ ವಿಲಸತ್ಕೋಟ್ಯಶ್ವಮೇಧಿನ್ವರೇ

ಸೀತಾಶ್ರೀ ರಘುನಾಥ ರಾಮ ರಮಸೇ ಶ್ರೀಚಿತ್ರಕೂಟೇವಧೇ .. 1..

ಆನಂದಾತ್ಮತನುಂ ವಿಕಾರರಹಿತಾಂ ಬ್ರಹ್ಮಸ್ವರೂಪಾಂ ಶುಭಾಂ

ಸಚ್ಚಿತ್ಸೌಖ್ಯಮಯೀಮಪಾಸ್ತಸಮಲಾಂ ಗುಣ್ಯಾಂ ಸುಪುಣ್ಯಾಂ ಸದಾ .

ದ್ಯಂತೀಮುತ್ಪಲಶಕ್ರರತ್ನವನಮುಕ್ತಾಪಿಚ್ಛದೂರ್ವಾಮದಂ

ಮೂರ್ತಿಂ ಶ್ರೀರಘುನಾಥ ರಾಜಸಿ ವಹನ್ನನ್ಮಾನಸೇಷ್ಯನ್ವಹಂ .. 2..

ನೀಲೇಂದೀವರಕಾಂತಯಾ ಕಮನಯಾ ಲಾವಣ್ಯಲಕ್ಷ್ಮೀಪುಷಾ

ಸೀತಾಲೋಚನಭೃಂಗಜುಷ್ಪಸುಷಮಾಮಾಧ್ವ್ಯಾ ಸದಾ ಸೌಮ್ಯಯಾ .

ದೀವ್ಯದ್ವೇವತಯೇವ ಲಬ್ಧಪದಯಾ ಶ್ರೀಸನ್ಮನೋಮಂದಿರೇ

ಮೂರ್ತ್ಯಾ ಶ್ರೀರಘುನಾಥ ಮೂರ್ಛಯಸಿ ವೈ ಕೋಟೀರ್ಮನೋಜನ್ಮನಾಂ .. 3..

ಕೌಸಲ್ಯಾಸುಕೃತಾಭಿನೋಮಸುಷಮಾಂ ಮಾಧುರ್ಯಮಂದಾಕಿನೀಂ

ಮಾಹೇಯೀಸುಮನೋಮಹೋಮಹಮಹೀಂ ಸೌಂದರ್ಯಸಾರಚ್ಛವಿಂ .

ರಮ್ಯಾಂ ಲೋಚನಪುತ್ರಲೀಂ ದಶರಥಸ್ಯಾಜೀರ್ಮನೋದೇವತಾಂ

ಮೂರ್ತಿಂ ಸ್ವಾಂ ರಘುನಾಥ ಮದ್ವೈಗತಿಥಿಂ ಕಾರುಣ್ಯತಸ್ತಾಂ ಕೃಣು .. 4..

ಯಾಮಿಂದೀವರಸೌಭಗಾಂ ಭಗವತೀಂ ನೇತ್ರೈಸ್ತ್ರಿಭಿರ್ಧೂರ್ಜಟಿ

ದೀಪಿತಭಕ್ತಿಭಿರ್ವಿತನುತೇ ನೀರಾಜಯನ್ಮಂಗಲಂ .

ಶ್ಯಾಮಾ ಪಾರಮಹಂಸಸಿದ್ಧಿಗರಿಮಾ ಕಾರುಣ್ಯಕಾದಂಬಿನೀ

ಸಾ ಮೂರ್ತೀ ರಘುನಾಥ ಮೂರ್ಛಯತು ಮೇ ಕಾಮಾದಿಕಾಂಸ್ತಾವಕೇ .. 5..

ಶಾಶ್ವದ್ಧರ್ಮಸುವಿಗ್ರಹಾ ಪದಜುಷಾಂ ಸಂಕಲ್ಪಿತಾನುಗ್ರಹಾ
ವೇದೋವಿಶ್ವವಿಲಕ್ಷಣಾ ಗುಣಚಣಾ ವಾತ್ಸಲ್ಯವಾರ್ಧಿಃ ಶುಚಿಃ .
ಸೀತಾನೇತ್ರಯುಗಪ್ರಪಾ ಕೃತಕೃಪಾ ಪಾಪಾಪಹಾ ಪಾಪಿನಾಂ
ದೇಯಾತ್ಮಂ ರಘುನಾಥ ನಾಥಿತಮಲಾ ಮೂರ್ತಿಸ್ತವ ಶ್ಯಾಮಲಾ .. 6..
ಬ್ರಹ್ಮಾನಂದಘನಾ ಪ್ರಸನ್ನವದನಾ ಸಂಪುಷ್ಪನಿಷ್ಕಿಂಚನಾ
ಭಕ್ತಿಶ್ರೀಸದನಾ ಕೃಪಾಮೃತಧನಾ ಸಂಸ್ವರ್ಧುನೀ ಧನ್ವಿನೀ .
ತೋಣೀರೇಷುಧನುರ್ಧರಾ ಕರಕರಾ ವಾತ್ಸಲ್ಯಧಾರಾಧರಾ
ಮೂರ್ತಿಸ್ತೇ ರಘುನಾಥ ಮಂಗಲಮಯೀ ಜೂರ್ತಿಂ ಬಲಾಧ್ಧಂತು ಮೇ .. 7..
ಭಾಸ್ವನ್ನೂರ್ಧ್ವಿ ಹಿರಣ್ಯಹೇಮಗುಜಯಪ್ರಖ್ಯಂ ಸುಮೌಲಿಂ ವಹನ್
ಧತ್ವೇ ಮಾಕರಕುಂಡಲೇ ಶ್ರವಣಯೋರ್ಹಾರಂ ಹರಂ ವಕ್ಷಸಿ .
ಪಾಣೌ ಬಾಣಶರಾಸನೇ ಕಟಿತಟೇ ಪೀತಾಂಬರಂ ಸ್ವೇಷುಧೀ
ನೂನಂ ತೇ ರಘುನಾಥ ಭೂಷಣದೃತಿಸ್ತೇಷಾಂ ರುಚೋ ವೃದ್ಧಯೇ .. 8..
ನೃಸ್ತಾನರ್ಥವರೂಢತಃ ಕಥಮಿಮೇಽನರ್ಥಾನ್ವಿಹನ್ಯುರ್ಬಲಾತ್
ಸೌಂದರ್ಯಾಮೃತಸಾಗರೇ ಕಥಮಮೀ ದಧ್ಯುಶ್ಚವೇರ್ವಿಪ್ರುಷಃ .
ಆಧಿಕ್ಯಂ ಕಿಮು ತನ್ಯತಾಂ ನಿರಧಿಕೇ ತಸ್ಮಾದಪಾರ್ಥಾಃ ಸಮೇ
ನೂನಂ ಸ್ವಂ ರಘುನಾಥ ಧಾತುಮನಸೋ ಬಾಭಾಂತಿ ತೇ ವಿಗ್ರಹೇ .. 9..
.. ವಂಶಸ್ಥಂ ..
ಜಯತ್ಯಶೇಷೈನಸತೂಲಪಾವಕೋ
ಮಹಾಪರಾರ್ಥಾಸಹಿತಾಕ್ಷ್ಯಶಾವಕಃ .
ಸುರದ್ರುಮಾರಾಮಸಮೋಽಭಿಕಾಮ
ತವಿವೈದ್ಯವರ್ಣಂ ರಘುನಾಥ ನಾಮ ತೇ .. 10..
ಜಯತ್ಯಜೇಯಂ ದ್ವಿಭುಜಂ ಜರಜ್ವರಂ
ಗುಣಾಕರಂ ನಿರ್ಗುಣಮೀಡ್ಯಮೈಶ್ವರಂ .
ಪಯೋಜಪಾಥೋಜಸರೋಜಸುಂದರಂ
ವರಂ ನೃರೂಪಂ ರಘುನಾಥ ತೇಜರಂ .. 11..
ಜಯಂತಿ ಸಂಸಾರಸಮುದ್ರಸೇತವಃ
ಸ್ವಲೋಕಲೀಲಾಃ ಸ್ವಸುಖೈಕಹೇತವಃ .
ಕುಪಾತಕಾಲಾತಕಧೂಮಕೇತವಃ
ಶ್ರುತೀಡ್ಯಗಾಥಾ ರಘುನಾಥ ಹೇ ತವ .. 12..
ಜಯತ್ಯಘೌಘೌಘವಿನಾಶಚಾತುರೀ
ತ್ವರಾಕಮಾನಂದಮಯಂ ಸುಚಿನ್ಮಯಂ .
ಸದಾತ್ಮಕಂ ಬ್ರಹ್ಮವಿಭೂತಿ ರಾಮ ತೇ

ನಿರಾಮಯಂ ಶ್ರೀರಘುನಾಥ ಧಾಮ ತೇ .. 13..

ಜಯಂತಿ ಜಾಗ್ರಜ್ಜನದಿಷ್ಟಸತ್ಪಥಾಃ

ಸದೈವ ಮರ್ಯಾದಿತಮಾನವಪ್ರಥಾಃ .

ಪುರಾಣರಾಮಾಯಣಗಾ ಗತವ್ಯಥಾಃ

ಶ್ಲಥತ್ಪ್ಲಥಾಃ ಶ್ರೀರಘುನಾಥ ತೇ ಕಥಾಃ .. 14..

ಜಯಂತಿ ರಾಮಾಯಣಕೋಟಿಕೋಟಿಷು

ಶ್ರುತಾನಿ ಗೀತಾನಿ ಮುನೀಂದ್ರಸೂರಿಭಿಃ .

ಚರಂತಿ ಚೈತ್ಯಂ ಚರಿತಾನಿ ಸೇವಿನಾಂ

ಪುನಂತಿ ಪಾಪಂ ರಘುನಾಥ ತೇನಘ .. 15..

ಜಯತ್ಯದಭ್ರಂ ಶತಕೋಟಿವಿಸ್ತೃತಂ

ಸುರಮ್ಯರಾಮಾಯಣಮಾದಿಕಾವ್ಯಕಂ .

ಸದೈವ ವಾಲ್ಮೀಕಿಮುಖೇಂದುಸೋಮಕಂ

ಜಗತ್ತಯೇ ತೇ ರಘುನಾಥ ಶಾಶ್ವತಂ .. 16..

ಜಯತ್ಯದೋ ರಾಮಚರಿತ್ರಮಾನಸಂ

ಸುರಾಮಗಾಧಾಶತಕೋಟಿಸಾರಭೃತ್ .

ದಲಂ ತುಲಸ್ಯಾಸ್ತುಲಸೀರಿತಂ ಯಥಾ

ಸದಾನವದ್ಯಂ ರಘುನಾಥ ತೇನಮಲಂ .. 17..

ಜಯತ್ಯನಲ್ಪಾಘವಿನಾಶಕಾರಿಣೀ

ವಿಹಾರಿಣೀ ಸಜ್ಜನಮಾನಸಾಜಿರೇ .

ಪ್ರಹೀಣಗಂಗಾಶುಚಿತಾ ಶುಚಿಪ್ರಿಯಾ

ಸದೈವ ಕೀರ್ತಿ ರಘುನಾಥ ತೇನಘಾ .. 18..

.. ವಸಂತತಿಲಕಾ ..

ಸೀತಾಮುಖಾಂಬುರುಹಮಂಜುಲಚಂಚರೀಕಂ

ಸೀತಾಹೃದಂಬುರುಹಪಾವನಪುಂಡರೀಕಂ .

ಸೀತಾಕರಾಂಬುರುಹಲಾಲಿತಮವ್ಯಲೀಕಂ

ಸೀತಾಪತಿಂ ರಘುಪತಿಂ ರಘುನಾಥಮೀಡೇ .. 19..

ಸೈರಧ್ವಜೀನಯನಚಾತಕವಾರಿವಾಹಂ

ಸೌಂದರ್ಯಸಾರಜಿತಮನ್ಮಥಕೋಟಿಕೋಟಿಂ .

ಮಾಧುರ್ಯಧುರ್ಯಮಪರಾಜಿತಮಪ್ರಮೇಯಂ

ವಂದೇನವದ್ಯಚರಿತಂ ರಘುನಾಥಮೀಶಂ .. 20..

ಶೃಂಗಾರಸಾರಸರಸೀಭವಚಿತ್ರಭಾನುಂ

ಭಾಸ್ವತ್ಕುಲಾಂಬುರುಹಭಾಸ್ವರಚಿತ್ರಭಾನುಂ .

ಉದ್ಗಂಧಚಂಡತರಚಂಡನಚಿತ್ರಭಾನುಂ
 ನಾಥಂ ಪ್ರಣಾಮಿ ರಘುನಾಥಮನಾಥನಾಥಂ .. 21..
 ಇಂದೀವರಾಂಬುಧರನೀಲಮಣಿಪ್ರಕಾಶಂ
 ಕಂದರ್ಪದರ್ಪದಲನಾದ್ಭುತಕಮ್ರಕಾಂತಿಂ .
 ಕಾಂತಾಲಕಂ ಲಲಿತಹಾಸಮುದಾರಕೀರ್ತಿಂ
 ಶ್ರೀಶರ್ವರೀಶವದನಂ ರಘುನಾಥಮೀಡೇ .. 22..
 ದಂತಪ್ರಭಾವಿಜಿತದಾಡಿಮಬೀಜರಾಜಿಂ
 ರಾಜೀವಲೋಚನಮಘೌಘವಿಮೋಚನಂಚ .
 ಕೋದಂಡಮಂಡಿತಕರಂ ಶ್ರಿತಚಂಡಕಾಂಡಂ
 ಯಾಮೋ ವಯಂ ಹಿ ಶರಣಂ ರಘುನಾಥಮಾದ್ಯಂ .. 23..
 ಪ್ರಾತರ್ದಿವಾಕರಕರೋಪಮಪೀತವಸ್ತ್ರಂ
 ವಕ್ಷೋಲಸತ್ತುಲಸಿಕಾವನಮಾಲಮೀಶಂ .
 ಆಜಾನುಬಾಹುಮಜಪೌತ್ರಸುತೇಂದುರಾಹುಂ
 ತಂ ವೈ ವ್ರಜಾಮಿ ಶರಣಂ ರಘುನಾಥಮಾರ್ಯಂ .. 24..
 ಶ್ರೀಜಾಹ್ನವೀಕರಣಕಾರಣಕಾರಣಾಂಘ್ರಿ
 ಪಾಥೋರುಹಂ ಮುನಿವಧೂದುರಿತಘ್ನಪಾದಂ .
 ಲೋಕೇಶ್ವರಂ ಜನಕನಂದಿನೀಪೂತಪಾಣಿ
 ಪದ್ಮಂ ವ್ರಜಾಮಿ ಶರಣಂ ರಘುನಾಥಮೇನಂ .. 25..
 ಹೇ ಹೇಮಶೈಲತನುಮಾರುತಿಮೋದಕಾರಿನ್
 ಹೇ ಹೇಮಪರ್ವತನಿಷಣ್ಣಮನೋವಿಹಾರಿನ್ .
 ಹೇ ಹೇಮಭೂಷಣಶರಾಸನಬಾಣಧಾರಿನ್
 ಕ್ಷಿಪ್ರಂ ಸನಾಥಯ ಜನಂ ರಘುನಾಥ ರಾಮ .. 26..
 ತ್ವತ್ಪಾದಪದ್ಮಮಕರಂದಮಧುವ್ರತೋ ಹಿ
 ಸ್ವಪ್ನೇಽಪಿ ನೈವ ಲಭತೇ ಭವತೋ ನಕಾರಂ .
 ತನ್ಮಾಂ ವಸಿಷ್ಠಕುಲಜಂ ಕಿಲ ಯಾಚಮಾನಂ
 ಮಾ ಮಾಂ ನಿರಾಶಯ ಹರೇ ರಘುನಾಥ ಭಿಕ್ಷುಂ .. 27..
 .. ವೈತಾಲಿಕಂ ..
 ನವನೀಲತಮಾಲಸುಂದರಂ ಸುಭಗಂ ಭೀಮಭವಾಭಿಮಂದರಂ .
 ದಶಕಂಧರಶತ್ರುಮನ್ವಹಂ ರಘುನಾಥಂ ಶರಣಂ ಸಮಾಶ್ರಯೇ .. 28..
 ಶರಣಂ ಕರವಾಣಿ ಸಾದರಂ ಸರಲಂ ಸರ್ವಹಿತೈಷಿಣಂ ಹರಿಂ .
 ಶರಣಾಗತವತ್ಸಲಂ ಪ್ರಭುಂ ರಘುನಾಥಂ ತಮನಾಥಸಂಶ್ರಯಂ .. 29..
 ಶರಣಾಗತವಜ್ರಪಂಜರಂ ಶರಣಂ ಸರ್ವನೃಣಾಂ ಸಮಾಶ್ರಯಂ .

ಶರಣಾಗತರಕ್ಷಣವ್ರತಂ ಶರಣಂ ಶ್ರೀರಘುನಾಥಮಾಶ್ರಯೇ .. 30..
 ಶರಣಂ ಶರಣಾಮಿ ಶಾಶ್ವತಂ ಮರಣತ್ರಂ ಶರಣೈಷುಣಾಂ ನೃಣಾಂ .
 ಕರುಣಂ ಕಲಕಂಜಲೋಚನಂ ರಘುನಾಥಂ ನರನಾಥವಿಗ್ರಹಂ .. 31..
 ನ ಧನಂ ನ ಬಲಂ ನ ಬಾಂಧವಾ ನ ಹಿ ಮಾತಾ ನ ಪಿತಾ ನ ವಾ ಸುಹೃತ್ .
 ನಿರುಪಾಯ ಉದಸ್ತನಂಬಲೋ ರಘುನಾಥಂ ಶರಣಂ ಶ್ರಯಾಮ್ಯಹಂ .. 32..
 ನ ಜಪೋ ನ ತಪೋ ನ ಸಾಧನಂ ನಹಿ ವಿದ್ಯಾ ನ ವಿಚಾರಣಾ ಶುಭಾ .
 ಕುಗತಿಂ ಕುಮತಿಂ ಚ ಮಾದೃಶಂ ರಘುನಾಥಾವ ಜನಂ ಜನಾರ್ದನ .. 33..
 ರಘುನಾಥ ಕೃಪಾ ಹಿ ತಾವಕೇ ಸುರವಲ್ಲಿಸದೃಶೀ ಶ್ರುತೌ ಶ್ರುತಾ .
 ಕಿಮಹೋ ಮಮ ಭಾಗ್ಯವಿಫಲವಾತ್ಮ್ಯಪಣಾ ಸಾ ನಿರಪತ್ರಪಾಭವತ್ .. 34..
 ಗಣಿಕಾಶಬರೀಜಟಾಯುಷೋ ವಿಮಲಾ ಯತ್ರ ಸರಿತ್ಯಥಾಭವನ್ .
 ಮಯಿ ಸಾ ರಘುನಾಥ ಕೇನ ತೇ ಕರುಣಾ ದೇವಧುನೀ ನೃಶೋಷಿ ಭೋ .. 35..
 ನ ಹಿ ಮಾದೃಶ ಏನಸಾಂ ನಿಧಿರ್ನ ಭವಾದೃಕ್ಕರುಣಾನಿಧಿಃ ಕ್ವಚಿತ್ .
 ವಿಧಿದತ್ತಮಿದಂ ಹ್ಯನನ್ವಯಂ ರಘುನಾಥಾವ ನ ನಾಥ್ಯತಾಂ ಜನಃ .. 36..
 .. ಶಿಖರಿಣೀ ..

ಸ್ಮರಂ ಕಕ್ಷಂ ಗುಂಜ ಮಧುಪಮರವಿಂದಂ ಜಲಧರಂ
 ಲಲಾಮಂ ಸೌತ್ರಾಮಂ ಗಗನಮವಿಜಾತೋಯಮುಡುಪಂ .
 ಹರಿಂ ಹಾರಂ ಹಾರಂ ಹರತನಯಹಾರಂ ಹರಿಧನುಃ
 ಕವಿಂ ಜೀವಂ ಸೌಮ್ಯಂ ಜಯತಿ ರಘುನಾಥೋಽಧಿಕುಧರಂ .. 37..
 ದಧಾನಸ್ತೋನೀರಂ ಧನುರಥ ಗಭೀರಸ್ವನಮಯಂ
 ಪ್ರಕಾಂಡಂ ವೈಕಾಂಡಂ ದಲಿತದಶಕಂಠಾಟವಿವನಂ .
 ವಸಾನಃ ಕೌಶೀಯಂ ಬಲಮಪರಿಮೇಯಂ ವಿಲಸಯನ್
 ಘನಶ್ಯಾಮೋ ರಾಮೋ ಜಯತಿ ರಘುನಾಥೋಽಧಿಕುಧರಂ .. 38..
 ವಿಧುಃ ಶ್ರೀಕೌಸಲ್ಯಾಸುಜಲರಪಯೋಧೇರ್ಗುಣನಿಧಿ
 ದರ್ಶಾನ್ಯಾಭೀರೌರ್ವೋ ದಶರಥಮಖಾಪೂರ್ವಮನಘಃ .
 ತಮಾಲಾಭೋ ಲಾಭೋ ಧೃತಮಧುರಮೂರ್ತಿದೃಶಿಮತಾಂ
 ಸ್ವಮರ್ಯಾದಾತಂತೂನ್ವಯತಿ ರಘುನಾಥೋಽಧಿಕುಧರಂ .. 39..
 ಕೃಪಾಸಿಂಧುಬಂಧುವಿನತಜನತಾನಾಂ ಹರಹರೋ
 ಹರಿಕೃಷ್ಣಃ ಪುಷ್ಪಃ ಸತತಮಥ ಸೀತಾಸಹಚರಃ .
 ಮಹಾತ್ಮಾ ಪೂತಾತ್ಮಾ ಪ್ರಥಿತಪರಮಾತ್ಮಾ ಪದಜುಷಾಂ
 ನೃಣಾಂ ದೋಷಾಂದೂರಂ ನಯತಿ ರಘುನಾಥೋಽಧಿಕುಧರಂ .. 40..
 ಜುಷಾಣಃ ಶ್ರೀಸೀತಾವದನವನರುಕ್ಸಾರಮಮಲಂ
 ಪುಷಾಣಃ ಪಾರ್ಥಿವ್ಯಾಃ ಪರಮರಸರಾಡ್ಭಾವಮನಘಂ .

ಮುಷಾಣೋ ಮಾಹೇಯೀ ಮನಸಿಜತತಂ ಲಕ್ಷ್ಮಣಸಖೋ
 ವರೋ ವೈ ವೈದೇಹ್ಯಾ ವಸತಿ ರಘುನಾಥೋಽಧಿಕುಧರಂ .. 41..
 ವಪುಃ ಸ್ವೀಕುರ್ವಾಣಃ ಶುಭದಗುಣರತ್ನಾಕರಮಹೋ
 ಲಸತ್ಸ್ವೇಚ್ಛಾರೂಪಂ ಕ್ಷಪಿತಭವಕೂಪಂ ಪರಮಯಾ .
 ಮಯಾ ಯುಕ್ತೋ ಮುಕ್ತೋಚಿತವಿಗತಮಾಯೋಽಪಕರಣೋ
 ಜಯನ್ಮಾಮಂ ರಾಮೋ ಲಸತಿ ರಘುನಾಥೋಽಧಿಕುಧರಂ .. 42..
 ಕ್ಷಚಿತ್ತೀತಾವಕ್ಷೋರುಹಕಲಶಪಾಟೀರರಚನಾ
 ರಸಂ ಶಂತನ್ಯಾನೋ ವಿಲಸಿತವಿಧಾನೋ ರಸಪತೇಃ .
 ಸಮಂಚನ್ ಶೃಂಗಾರಂ ಪ್ರಥಿತಮುಪಹಾರಂ ಮಹಿಭುವೋ
 ರಹೋ ರಾಸಂ ರಾಸಂ ರಸತಿ ರಘುನಾಥೋಽಧಿಕುಧರಮ .. 43..
 ಕುಟೀರೇ ವಾನೀರೇ ವಿಧುವಿಮಲನೀರೇ ಸುಸರಿತಃ
 ಸುತೀರೇ ಸದ್ಧೀರೇ ಶಿಶಿರಿತಸಮೀರೇ ತೃಣಮಯೇ .
 ವಿರಾಜನ್ ರಾಜನ್ಯೋ ಭುವನಕುಲಧನ್ಯೋಽವನಿಜಯಾ
 ಪ್ರಪನ್ನೇಷು ಪ್ರೇಷೋ ದ್ರವತಿ ರಘುನಾಥೋಽಧಿಕುಧರಂ .. 44..
 ಕೃಪಾದೃಷ್ಟ್ಯಾ ವೃಷ್ಟ್ಯಾ ಕಲಿತಸುಖಸೃಷ್ಟ್ಯಾ ತ್ರಿಜಗತಾಂ
 ತುದಂಸ್ತಾಪಂ ಪಾಪಂ ಭವಭಯಕಲಾಪಂ ಕಲಪದ್ವಿಃ .
 ಭವಾನೀಜಾನೀಷ್ಟೋ ವಿಬುಧವಿನತೇಷ್ಟೋ ನಿಜಗಿರಾ
 ಜನಾನಂದಸ್ಯಂದಂ ಚ್ಯವತಿ ರಘುನಾಥೋಽಧಿಕುಧರಂ .. 45..
 .. ಪುಷ್ಪಿತಾಗ್ರಾ ..
 ಅಭಿನವವನಮುಕ್ತಮಾಲನೀಲಂ
 ನಿಗಮಮನುಷ್ವಭಿಗೀತಸೌಮ್ಯಶೀಲಂ .
 ಜನಕನೃಪಸುತಾವರಂ ವರಾರ್ಹಂ
 ಶರಣಮಹಂ ರಘುನಾಥಮೇಮಿ ಭಕ್ತ್ಯೈ .. 46..
 ಮನಸಿಜಶತಕೋಟಿಕಾಮ್ಯಕಾಂತಿಂ
 ಮನಸಿಜಶತ್ರುನಿಸೃಷ್ಟಶಿಷ್ಟಶಾಂತಿಂ .
 ಮನಸಿಜತತಪ್ತತಾಪತಾಂತಿಂ
 ಮನಸಿಜಕಂ ರಘುನಾಥಮಾಶ್ರಯಾಮಿ .. 47..
 ಕರುಣಮನಸಮದ್ಭುತಸ್ವಭಾವಂ
 ಪ್ರಣತಜನಾವನದೀಕ್ಷಮಾರ್ತರಕ್ಷಂ .
 ರಘುಕುಲಕುಮುದೇಂದುಮೀಶ್ವರೇಶಂ
 ಶರಣಮಹಂ ರಘುನಾಥಮಾವ್ರಜಾಮಿ .. 48..
 ಭವದವದಹನೇನ ದಹ್ಯಮಾನೋ

ವಿಪಿನಕರೀವ ಕರಾಲಕಾಲಕಾಲ್ಯಃ .
 ಹರಿಣತ್ಯಪಿಕೃಶಃ ಕುಲೌಲ್ಯಲೋಭಃ
 ಶರಣಮಯೇ ರಘುನಾಥಸತ್ತಟಾಗಂ .. 49..
 ವಿಷಯವಿಷಭುಜಂಗದಷ್ಟನತ್ನೋ
 ಮದನಮನೋರಥಭೂತಕಾಭಿಭೂತಃ .
 ಮರಣಭಯತ ಆತುರೋ ಮುಮುಕ್ಷುಃ
 ಶರಣಮಯೇ ರಘುನಾಥಗಾರುಡೀಕಂ .. 50..
 ಜಹಿ ಜಹಿ ರಘುನಾಥ ವಾಸನಾಹಿಂ
 ನ ಕುರು ವಿಲಂಬಮನಾಥನಾಥ ಕೇಕಿನ್ .
 ತ್ವಯಿ ಖಲು ವಿಮುಖೇ ಸುಬಾಹುಶತ್ರು
 ಹರಿಶಿಶುಮೇನಮಶಿಷ್ಯತೀಹ ಭೇಕಃ .. 51..
 ನಹಿ ಮಮ ಜಪಯಾಗಯೋಗಶಕ್ತಿ
 ನ್ ಖಲು ಸಮಾಧಿವಿಧೌ ಚ ಮೇ ಪ್ರತೀತಿಃ .
 ಗತದೃಶ ಇವ ಯಷ್ಟಿರಾರ್ತಬಂಧೋ
 ತ್ವಮಸಿ ಸದಾ ರಘುನಾಥ ಮೇಽವಲಂಬಃ .. 52..
 ಜಗತಿ ಜನಿಮತಾಮವಮಾನನಾಥ್ಯಃ
 ಶುನಕ ಇವಾಸ್ಮಿ ಕುಟುಂಬತೋ ನಿರಸ್ತಃ .
 ಕಲಿಕಲಿಲಗತೋ ಯಥಾ ಜರದ್ಗೌ
 ಖನಮಹಂ ರಘುನಾಥತೋಽಪ್ಯಪೇಕ್ಷೇ .. 53..
 ಗುಣಗಣಜಲಧೇ ಕೃಪೈಕಮೂರ್ತೇ
 ಭುವನಪತೇ ಪ್ರಣತೈಕಕಾಮಪೂರ್ತೇ .
 ರಘುವರ ವರಣೀಯಶೀಲಸಿಂಧೋ
 ಸ್ವಜನಮಿಮಂ ರಘುನಾಥ ಪಾಹ್ಯನಾಥಂ .. 54..
 .. ಉಪೇಂದ್ರವಜ್ರಾ ..
 ತವ ಸ್ವಭಾವೋ ರಘುನಾಥ ಈದೃ
 ಗ್ಗೃಹೀತರಾಗಾ ರಿಪವೋಽಪಿ ಯತ್ರ .
 ನ ಬದ್ಧವೈರೋಽಪಿ ದಶಾನನಸ್ತ್ವಾಂ
 ಕದಾಪಿ ನಿಂದಾಸ್ಪದಮಾತತಾನ .. 55..
 ನ ಕೋಽಪಿ ಮಿತ್ರಂ ನಹಿ ಕೋಽಪಿ ಶತ್ರು
 ಸ್ತವತ್ತಿಲೋಕ್ಯಾಂ ರಘುನಾಥ ರಾಮ .
 ಅತೋ ಜಗೌ ಶ್ರೀಕವಿಕೋಕಿಲೋಽಪಿ
 ಮುಹೂ ರಿಪೂಣಾಮಪಿ ವತ್ಸಲಂ ತ್ವಾಂ .. 56..

ವಹನ್ನಕೇಕಾನ್ವತಿಲೋಮಲೋಕಾಂ
 ಸ್ತಥಾಪಿ ಮಾತುಃ ಪಯಸಿ ಸ್ವಹಾವಾನ್ .
 ಧ್ರುವಂ ಸ್ವಭಾವೋ ರಘುನಾಥ ತೇಽಯ
 ಮಣೋರಣೀಯಸ್ತ್ವಮಯಪ್ರಕಾಶಃ .. 57..
 ಸಮಸ್ತಲೋಕೇಶ್ವರಲೋಕಪಾಲಾ
 ಯದಾಜ್ಞಯಾ ಸ್ವಂ ಚರಿತಾರ್ಥಯಂತಿ .
 ಸ ಏವ ಗಾಧೇಯವಶಂವದೋಽಭೂ
 ತ್ಸ ಕಸ್ತ್ವಭಾವೋ ರಘುನಾಥ ಚಿತ್ರಂ .. 58..
 ತ್ವದೀಯಪಾದಾಬ್ಜರಜೋಽಭಿಮರ್ಶಾ
 ದ್ಭಭೂವ ಪೂತಾ ಹ್ಯಘವತ್ಯಹಲ್ಯಾ .
 ತಥಾಪಿ ಪಶ್ಚಾತ್ತಪನೇಽಭಿಮೃಶ್ಯ
 ಪದಸ್ಪೃಶೇ ತ್ವಂ ರಘುನಾಥ ಪಾಪಂ .. 59..
 ನಿರಾಗಸೋಽಪ್ಯಾಹ ವಿವಾಸನಂ ತೇ
 ಪಿತಾ ಸಮಾತ್ರಾ ಪರಿಣೋದಿತಃ ಸನ್ .
 ತಥಾಪಿ ನೋ ವಿವ್ಯಥಿಷೇ ನ ನಿಂದಾಂ
 ಚಕರ್ಥ ರುಷ್ಣೋ ರಘುನಾಥ ಮಾತುಃ .. 60..
 ಚಕಾರ ಪಾಪಂ ಜಡಧೀರ್ಜಯಂತೋ
 ಬಿಭೇದ ಚಂಚ್ಛಾ ಚರಣೌ ಕುಜಾಯಾಃ .
 ತಥಾಪಿ ನೋ ರೋಷವಶಂ ಜಗಂಧ
 ಕಿಯಾನ್ಮದುಸ್ತ್ವಂ ರಘುನಾಥ ಶೀಲಾತ್ .. 61..
 ವಿಹಾಯ ರಾಜ್ಯಂ ಸುರದುರ್ಲಭಂ ತ್ವಂ
 ಸುವರ್ಣಮಾಯಾಮೃಗಮನ್ವಧಾವಃ .
 ನ ವೇದ ಯತ್ನಾದಪಿ ತೇ ಸ್ವಭಾವಂ
 ಸ್ವಭೀಷ್ಟನಾಕಂ ರಘುನಾಥ ವಾಕಂ .. 62..
 ಬಬಂಧ ಪೌಲಸ್ತ್ಯಸುತಾವಮೇಹೋ
 ಭವಂತಮುಗ್ಧೈಃ ಕಿಲ ನಾಗಪಾಶೈಃ .
 ಭವಾನಪೀಮಂ ಪ್ರಜಿಘಾಯ ನಾಕಂ
 ಕಿಯದ್ವಿಚಿತ್ರಂ ರಘುನಾಥಶೀಲಂ .. 63..
 .. ಇಂದ್ರವಜ್ರಾ ..
 ಯೇ ನಾಮ ಜಪ್ತ್ವಾ ಮುನಯೋ ದುರಂತಂ
 ಸಂಸಾರಬಂಧಂ ತರಸಾ ತುದಂತಿ .

ಸ ತ್ವಂ ಕಥಂ ಶಕ್ತಜಿತಾ ನಿಬದ್ಧಃ
 ಕೀದೃಕ್ಷ ಭಾವೋ ರಘುನಾಥ ತೇಽಯಂ .. 64..
 ಯತ್ಪಾದಪಂಕೇರುಹಸೇವಯಾ ವೈ
 ಸರ್ವಜ್ಞತಾಂ ಯಾಂತಿ ಮುನೀಂದ್ರವರ್ಯಾಃ .
 ಮೂಢೋ ಯಥಾ ಶತ್ರುಮೃತೇರುಪಾಯಂ
 ಪೃಚ್ಛಸ್ಯಹೋ ಶ್ರೀರಘುನಾಥ ಮಿತ್ರಂ .. 65..
 ಸೀತಾಗತಿಂ ಭೋ ರಘುನಾಥ ಪೃಚ್ಛ
 ಸೈಣಾದಿಕಾನಜ್ಞವದಾರ್ತಚಿತ್ತಃ .
 ಮುಕ್ತಿಂ ಕಥಂ ರಾಸಿ ಜಟಾಯುಷೇ ವೈ
 ಕೀದೃಗ್ವಿರೋಧೀವ ತವ ಸ್ವಭಾವಃ .. 66..
 ಸೂರ್ಯಸ್ಯ ಸೂರ್ಯಸ್ಯ ಹಿ ಸೌರಿಮಿತ್ರಂ
 ವಿಷ್ಣೋಶ್ಚ ವಿಷ್ಣೋಃ ಕಪಯಃ ಸಹಾಯಾಃ .
 ಲಕ್ಷ್ಮ್ಯಶ್ಚ ಲಕ್ಷ್ಮ್ಯಃ ರಘುನಾಥ ಕಷ್ಟಂ
 ಸರ್ವಂ ಸ್ವಭಾವಸ್ಯ ಸಮಂಜಸಂ ತೇ .. 67..
 ಸೀತಾ ವಿರಾಜತ್ಯಥ ಮಾನಸೇ ತೇ
 ಲಂಕಾಂ ತಥಾಪಿ ಪ್ರಹೀಣೋಷಿ ವಾತಿಂ .
 ನೂನಂ ಲಘೂನ್ವರ್ಧಯಿತುಂ ತವೇಷ್ಟಾ
 ಚೇಷ್ಟಾ ವಿಶಿಷ್ಟಾ ರಘುನಾಥದೃಷ್ಟಾ .. 68..
 ಸಂಕಲ್ಪತೋ ಯಸ್ಯ ವಿರಂಚಿಸಗೋ
 ಜಾಗ್ರಜ್ಜಗತ್ಯಾಂ ಯಶ ಆತನೋತಿ .
 ಸ ತ್ವಂ ಕಥಂ ಶೋಷಯಿತುಂ ಸಮುದ್ರಂ
 ಸಂಧಾತುಮೈಚ್ಛೋ ರಘುನಾಥ ಬಾಣಂ .. 69..
 ದುರ್ವಾರ್ಯಕಾಲೋಽಸ್ತಿ ಧನುರ್ಯದೀಯಂ
 ಸಂವತ್ಸರಾತ್ಮಾ ಯದಮೋಘಬಾಣಃ .
 ಸ ತ್ವಂ ಕಥಂ ರಾಕ್ಷಸನಾಶನಾಯ
 ನಿರ್ದೇಷ್ಟುಮೈಕ್ಷೋ ರಘುನಾಥ ಕೀಶಾನ್ .. 70..
 ನೂನಂ ಸ್ವಭಾವೋ ರಘುನಾಥ ತೇಽಸೌ
 ಸಂಕ್ರೀಡಸೇ ಯಲ್ಲಘುಭಿಶ್ಚ ಕೀಶೈಃ .
 ಮಿತ್ರೇ ಚ ಸುಗ್ರೀವವಿಭೀಷಣೌ ತೇ
 ಪುತ್ರೋ ವಯಃ ಶ್ರೀಹನುಮಾಂಸ್ತ್ವದೀಯಃ .. 71..
 ತಂ ತೇ ಸ್ವಭಾವಂ ಪರಿತೋ ನಿಶಮ್ಯ
 ಶ್ರುತ್ವಾ ತ್ವದೀಯಾಂಚ ದಯಾಲುತಾಂಭೋ .

ತ್ವನ್ನಿಷ್ಠಚಿತ್ತಃ ಶರಣಂ ಪ್ರಪದ್ಯೇ
ತ್ವಮಾತುರಂ ಮಾಂ ರಘುನಾಥ ರಕ್ಷ .. 72..
.. ಉಪಜಾತಿಃ ..

ಯತ್ಸಚ್ಚಿದಾನಂದವಪುರ್ಬಿಭರ್ಷಿ
ಸ್ವಪ್ರೀತಯೇ ಶ್ರೀರಘುನಾಥ ರಮ್ಯಂ .
ತದೇವ ದೃಷ್ಟ್ವಾ ಪ್ರತಿಬಿಂಬಭಾವೇ
ಮುಗ್ಧೋ ನರೀನರ್ತ್ನ ಕಿಯದ್ವಿಚಿತ್ರಂ .. 73..

ನ ಮೋದಸೇ ತ್ವಂ ಪದಪದ್ಮಧೂಲ್ಯಾ
ಪಾಪಾಮಹಲ್ಯಾಮಪಿ ತಾರಯಿತ್ವಾ .
ಚೇಖಿದ್ಯಸೇ ವೈ ರಘುನಾಥ ತತ್ಯೇ
ಪಾದಸ್ಪೃಶೇ ಕೀದೃಗಹೋ ಸ್ವಭಾವಃ .. 74..

ವಿಭಜ್ಯ ಚಾಪಂ ತೃಣಭಂಜಮಾಜೇ
ರ್ನ ವಾ ಸ್ಮ ದರ್ಪಂ ರಘುನಾಥ ಯಾಸಿ .
ಸ್ವಯಂವರೇ ಜಾನಕಿಜೈತ್ರಮಾಲಾಂ
ಗೃಹ್ಣಾಸಿ ನಮ್ರೋ ವಿನಯಃ ಕಿಯಾಂಸ್ತೇ .. 75..

ಕುಠಾರಪಾಣೇಃ ಪರುಷಾಕ್ಷರಾಣಿ
ಸ್ವೀಕೃತ್ಯ ವಾಕ್ಯಾನಿ ಯಥಾಶಿಷ್ಠಂ .
ನ ರೋಷಮಾಗಾಃ ಕೃತಪಾದಪೂಜೋ
ಲೋಕಾತಿಗಂ ತೇ ರಘುನಾಥ ಶೀಲಂ .. 76..

ಗುಹಂ ನಿಗೂಹನ್ಬರತನ್ಬಜಾಭ್ಯಾಂ
ಚಕರ್ಥ ಮಿತ್ರಂ ನನು ಮಿತ್ರಮಿತ್ರಃ .
ಸ್ವಪಾದಪಾಥೋಜಮರಂದತೋಯಂ
ಕೈವರ್ತಕೇಭ್ಯೋ ರಘುನಾಥ ರಾಸಿ .. 77..

ಚಕಾರ ಯದ್ಯಪ್ಯಹಿತಂ ಪ್ರಿಯಾಯಾಃ
ಕಾಕಾಯಮಾನೋ ಜಡಧೀರ್ಜಯಂತಃ .
ತಥಾಪಿ ತಸ್ಮೈ ದದಿಧಾಸುದಾನಂ
ವಿಲಕ್ಷಣಂ ತೇ ರಘುನಾಥ ಶೀಲಂ .. 78..

ಪಿತುಃ ಕ್ರಿಯಾಯಾಂ ಭರತಂ ನಿಯುಜ್ಯ
ಜಟಾಯುಷಃ ಶ್ರಾದ್ಧಮಹೋ ಚಕರ್ಥ .
ತಸ್ಮೈ ಹ್ಯದಾಃ ಸ್ವೀಯಗತಿಂ ಚ ಭಕ್ತಿಂ
ಕೀದೃಕ್ಸ್ವ ಭಾವೋ ರಘುನಾಥ ತೇಽಸೌ .. 79..

ಅಂಬಾತ್ರಯೇ ಜಾಗೃತಿ ವತ್ಸಲಾಡ್ಯೇ
 ಯದ್ಬಿಲ್ಲಭಾಮಾಂ ಜನನೀಮಕಾಷೀಃ .
 ಇದಂ ಹಿ ತೇ ಶ್ರೀರಘುನಾಥ ನೂನಂ
 ದಿವ್ಯಸ್ವಭಾವಾನುಗಣಂ ಚರಿತ್ರಂ .. 80..
 ಸ್ವಯಂ ಸಮರ್ಥೋಽತಿರಥೋಽಪಿ ವೀರಃ
 ಸುಗ್ರೀವಮುಖ್ಯಾಂಶ್ಚ ವಿಭೀಷಣಂ ಚ .
 ಚಕರ್ಥ ಮಿತ್ರಾಣಿ ನಿಜಾನ್ಸಹಾಯಾ
 ನ್ತದೇವ ತೇ ಶ್ರೀರಘುನಾಥ ಶೀಲಂ .. 81..
 .. ಇಂದ್ರವಂಶಾ ..
 ತಂ ತೇ ಸ್ವಭಾವಂ ಪರಿಮೃಶ್ಯ ಶತ್ರುಹ
 ನ್ನಂಸಾರಸಿಂಧೌ ಪತಿತೋಽತಿಪಾಮರಃ .
 ಪಾಪೀ ಪ್ರಪದ್ಯೇ ತವ ಪಾದಪಲ್ಲವಂ
 ದೀನಾನುಕಂಪಿನ್ ರಘುನಾಥ ರಕ್ಷ ಮಾಂ .. 82..
 ಯದ್ಯಪ್ಯಹಂ ಜಾತು ಜಡೋಽತಿಜಾಲ್ಮಕೋ
 ಮಾಯಾಪಿಶಾಚೀ ಪರಿಭೂತಸತ್ವಕಃ .
 ಕಿಂತು ತ್ವಮಪ್ಯಾರ್ತಿಹರೋ ಹರಾರ್ಚಿತ
 ಸ್ತಸ್ಮಾತ್ಪ್ರಪನ್ನಂ ರಘುನಾಥ ಪಾಹಿ ಮಾಂ .. 83..
 ನೈವಾಸ್ತಿ ಮಾದೃಗ್ಭುವನೇಷು ಪಾತಕೀ
 ತ್ವಾದೃಚ್ಛ ನೈವಾಸ್ತಿ ಜಗತ್ಸ್ವಘಾಪಹಃ .
 ಇತ್ಯಾವಯೋರ್ಬ್ರಹ್ಮಕೃತಂ ಹ್ಯನನ್ವಯಂ
 ತ್ರಾಯಸ್ವ ಯತ್ನಾದ್ರಘುನಾಥ ಮಾ ತ್ಯಜ .. 84..
 ಜಾನನ್ನಪಿ ಸ್ವಂ ದುರಿತೈಕಸಾಗರಂ
 ವಾತ್ಸಲ್ಯವಾರ್ಧಿಂಚ ಭವಂತಮೀಶ್ವರಂ .
 ತ್ಯಕ್ತ್ವಾ ತ್ರಪಾಂ ತ್ವಾಂ ಶರಣಂ ಸಮಾಶ್ರಯೇ
 ನೂನಂ ವ್ರತಂ ನೋ ರಘುನಾಥ ಹಾಸ್ಯಸೇ .. 85..
 ಯಸ್ಯಾಂ ಕೃಪಾದೇವಸರಿತ್ಯನೇಕಶಃ
 ಕ್ರೂರಾನ್ಮೃಶಂಸಾನ್ವಪುನಾಸಿ ಪಾಪಿನಃ .
 ತಸ್ಯಾಂ ಕಥಂ ಪಾಪಶಿರೋಮಣಿಂ ಹಿ ಮಾಂ
 ಪೂತಂ ವಿಧಾತುಂ ರಘುನಾಥ ಲಜ್ಜಸೇ .. 86..
 ಏಕತ್ರ ಗರ್ಜನ್ಮಲಿಕಾಲಕುಂಜರೋ
 ಮದ್ಬುದ್ಧಿವಲ್ಲೀಂ ಪ್ರಸಭಂ ಜಿಘತ್ಸತಿ .
 ಅನ್ಯತ್ರ ಮಾಮಾಧಿಪ್ರಿಯಂ ಪಿಶಾಚಿನೀ

ನೇತುಂ ವಿನಾಶಂ ರಘುನಾಥ ನಾಥತೇ .. 87..

ಯದ್ವ್ಯಪ್ಯಹಂ ಕ್ಷೂರಕುಕರ್ಮಪಾಪ

ಭುಗ್ಗಂಡ್ಯೋ ಭವೇಯಂ ನಹಿ ನಾಥ ವಿಸ್ಮಯಃ .

ಕಿಂತು ತ್ವದಂಘ್ರೌ ಪತಿತಸ್ಯ ಪೀಡಯಾ

ಲೋಕಾಪವಾದೋ ರಘುನಾಥ ತೇ ಭವೇತ್ .. 88..

ಕಾಮಂ ವ್ರಜೇಯಂ ನರಕೇಷ್ಟನೇಕಧಾ

ಪಾಪಚ್ಯಮಾನಃ ಕಟುಕರ್ಮಜಾಗ್ನಿನಾ .

ಕಿಂತು ತ್ವದಂಘ್ರ್ಯಂಬುಜಭಾವನಾಸವೋ

ಮಾ ಮಾನಸಾನ್ಮೇ ರಘುನಾಥ ಹೀಯತಾಂ .. 89..

ಮಾ ಯಾಹಿ ದೂರಂ ಪತಿತಂ ಪುನೀಹಿ ಭೋ

ಮಾ ಧೇಹಿ ಧೀಮನ್ ಜನದೂಷಣಂ ಹೃದಿ .

ಮಾ ದೇಹಿ ದೀನಂ ಕಲಯೇ ಕದಾಚನ

ಮಾ ಪಾಹಿ ಪಾಪಂ ರಘುನಾಥ ಪಾಹಿ ಮಾಂ .. 90..

.. ದ್ರುತವಿಲಂಬಿತಃ ..

ಮರಕತಾಂಬುಜವಾರಿದಸುಂದರಂ

ಸಮರಕರ್ಕಶಕಾಂಡಧನುರ್ಧರಂ .

ವಿಗತಕಲ್ಮಷದಿವ್ಯಗುಣಾಕರಂ

ತಮಧುನಾ ರಘುನಾಥಮಹಂ ಭಜೇ .. 91..

ಕಮಲಲೋಚನಮಾಧಿವಿಮೋಚನಂ

ಜಲಜರೋಚನರೋಚನರೋಚನಂ .

ಕುಧರಲೋಚನಶೋಚನಶೋಚನಂ

ತಮಧುನಾ ರಘುನಾಥಮುಪಾಶ್ರಯೇ .. 92..

ಪರಮಕಾರುಣಿಕಂ ಕರುಣಾರ್ಣವಂ

ನವಲನೀರದನೀರಜವಿಗ್ರಹಂ .

ದಶರಥಾತ್ಮಜಮಾತ್ಮಧನುಶ್ಚರಂ

ಶರಣದಂ ರಘುನಾಥಹಂ ಶ್ರಯೇ .. 93..

ಜನಕಜಾನನಚಂದ್ರಚಕೋರಕಂ

ಭರತಮಾಧಿಹರಂ ಭರತಾಗ್ರಜಂ .

ಲಲಿತಲಕ್ಷ್ಮಣಲಾಲಿತಲಾಲಸಂ

ತಮನಿಶಂ ರಘುನಾಥಮಹಂ ಭಜೇ .. 94..

ಮಹಿತಮಾರುತಿಮಂಜುಲಮಾನಸಂ

ಮಹಿತಮಾರುತಿಮಂಜುಲಮಾನಸಂ .

ಮಹಿತಮಾರುತಿಮಂಜುಲಮಾನಸಂ
 ತಮನಘಂ ರಘುನಾಥಮುಪಬ್ರುವೇ .. 95..
 ಭವಭವಂ ಶರಣಾಗತವತ್ಸಲಂ
 ಭವಭವಂ ಶರಣಾಗತವತ್ಸಲಂ .
 ಭವಭವಂ ಶರಣಾಗತವತ್ಸಲಂ
 ತಮಮಲಂ ರಘುನಾಥಮಹಂ ಶ್ರಯೇ .. 96..
 ಜನಕಜಾಮಹಿತಂ ಮಹಿತಾಹಿತಂ
 ಜನಕಜಾಮಹಿತಂ ಮಹಿತಾಹಿತಂ .
 ಜನಕಜಾಮಹಿತಂ ಮಹಿತಾಹಿತಂ
 ಸುಖಕರಂ ರಘುನಾಥಮಹಂ ಗೃಣೇ .. 97..
 ಹರಿಮಹಂ ರಘುನಾಥಮಿಮಂ ಭಜೇ
 ಹರಿಮಹಂ ರಘುನಾಥಮಿಮಂ ಭಜೇ .
 ಹರಿಮಹಂ ರಘುನಾಥಮಿಮಂ ಭಜೇ
 ಹರಿಮಹಂ ರಘುನಾಥಮಿಮಂ ಭಜೇ .. 98..
 ಹರಿಮಯಂ ರಘುನಾಥಮುಪಾಸ್ಮಹೇ
 ಹರಿಮಯಂ ರಘುನಾಥಮುಪಾಸ್ಮಹೇ .
 ಹರಿಮಯಂ ರಘುನಾಥಮುಪಾಸ್ಮಹೇ
 ಹರಿಮಯಂ ರಘುನಾಥಮುಪಾಸ್ಮಹೇ .. 99..
 .. ರಥೋದ್ಧತಾ ..
 ನೀಲಕಂಜನವಕಂಜಸುಂದರಂ
 ಭೀಮದುಸ್ತರಭವಾಬ್ಧಿಮಂದರಂ .
 ಸರ್ವಸದ್ಗುಣಮನೋಜ್ಞಮಂದಿರಂ
 ಭಾವಯಾಮಿ ರಘುನಾಥಮಾದರಾತ್ .. 100..
 ಶಾರ್ಙ್ಗಸಾಯಕನಿಷಂಗಧಾರಿಣಂ
 ಸತ್ಪ್ರಪನ್ನಭವಭೀತಿಹಾರಿಣಂ .
 ಮೈಥಿಲೀಮಹಮನೋವಿಹಾರಿಣಂ
 ಮಾನಯಾಮಿ ರಘುನಾಥಮನ್ವಹಂ .. 101..
 ತಾಟಕಾಸುಭುಜದರ್ಪಹಾರಿಣಂ
 ಕೌಶಿಕಾಧ್ವರವಿಕಾಸಕಾರಿಣಂ .
 ಐಶ್ವರೇಣ ಮುನಿದಾರತಾರಿಣಂ
 ತಂ ಸದೈವ ರಘುನಾಥಮಾಶ್ರಯೇ .. 102..
 ವೀರಮೀಶ್ವರಪಿನಾಕಭಂಜನಂ

ಭಾರ್ಗವೇಂದ್ರಮದಗರ್ವಗಂಜನಂ .
 ಜಾನಕೀಜಯಮಶೇಷರಂಜನಂ
 ರಾಮಮೇವ ರಘುನಾಥಮಾದ್ರಿಯೇ .. 103..
 ಚಿತ್ರಕೂಟಶುಚಿಶೈಲವಾಸಿನಂ
 ಜಾನಕೀಹೃದಯಸದ್ವಿಕಾಸಿನಂ .
 ತಾಪಸಂ ಹರಿಸುತೈಕಶಾಸಿನಂ
 ರಾಮಮತ್ರ ರಘುನಾಥಮೇಮ್ಯಹಂ .. 104..
 ಜಾನಕೀಶಮವಿವಂಶಭೂಷಣಂ
 ಭಗ್ನಘೋರಖರಮಸ್ತದೂಷಣಂ .
 ಏಣನಾಶನಮನರ್ಘ್ಯಪೂಷಣಂ
 ಚಿಂತಯಾಮಿ ರಘುನಾಥಮೀಶ್ವರಂ .. 105..
 ಶೀಲತುಷ್ಟಶಬರೀಜಟಾಯುಷಂ
 ಭಾವಪುಷ್ಟಹನುಮದ್ವನಾಯುಷಂ .
 ರಾವಣಾಂತಕವಿಭೀಷಣಾಯುಷಂ
 ರಾಮಭದ್ರರಘುನಾಥಮೀಡ್ಮಹೇ .. 106..
 ರಾಮಭದ್ರಚರಣಾಂಬುಜಂ ಶ್ರಯೇ
 ರಾಮಭದ್ರಮನಿಶಂ ಸಮಾದ್ರಿಯೇ .
 ರಾಘವೇಂದ್ರಸುಗುಣಾವಲೀಂ ಬ್ರುವೇ
 ರಾಘವಂ ಚ ರಘುನಾಥಮಾಹ್ವಯೇ .. 107..
 ರಾಮಚಂದ್ರಚರಣಾಬ್ಜಕಿಂಕರಂ
 ಜಾನಕೀಚರಣಚಾರುಚಾರಣಂ .
 ಗಿರ್ಧರಂ ಗಿರಿಧರಂ ಗಿರಾಪತೇ
 ದರ್ಶನೇನ ರಘುನಾಥ ನಾಥಯ .. 108..
 ಇತಿ ಶ್ರೀರಘುನಾಥಸ್ಯ ಶತಕಂ ದೇವಭಾಷಯಾ .
 ಶ್ರೀರಾಮಭದ್ರಾಚಾರ್ಯೇಣ ಗೀತಂ ಸ್ಯಾತ್ಪುಷ್ಪಯೇ ಶ್ರಿಯಃ ..
 .. ಶ್ರೀಸೀತಾರಾಮಾರ್ಪಣಮಸ್ತು ..
 ಇತಿ ಶ್ರೀತುಲಸೀಪೀಠಾಧೀಶ್ವರಜಗದ್ಗುರುರಾಮಾನಂದಾಚಾರ್ಯ-
 ಸ್ವಾಮಿರಾಮಭದ್ರಾಚಾರ್ಯಪ್ರಣೀತಂ ಶ್ರೀರಘುನಾಥಶತಕಂ ಸಂಪೂರ್ಣಂ .
 .. ಶ್ರೀರಾಘವಃ ಶಂತನೋತು ..

Encoded and proofread by Vishal Pandey

——
Shri Raghunatha Shatakam

pdf was typeset on September 13, 2024

——
Please send corrections to sanskrit@cheerful.com

